



[www.oljan.fo](http://www.oljan.fo)

Jan Müller

13 - 09 - 2012

## Oljufepur í Kaffihúsinum

Eftir stóru uppmøtingini at døma skuldi ein trúð, at veruligur oljufepur er farin at gera um seg. Har var nevnliga fult hús, tá Statoil beyð almenningi og umboðum fyri føroyskar fyrirtøkur á kunnandi fund í Kaffihúsinum í Vágsbotni týskvøldið. Men hvørt tað var fyri at fregnast um, hvussu gongur við boringini hjá Statoil á landgrunninum, ella tað var fyri at verða kunnað um tað útlendski oljuídnaðurin tekst við í Føroyum í løtuni, skal vera ósagt. Men ein sannroynd var tað so, at umleið 70 fólk høvdu leitað sær oman í Kaffihúsið hetta kvøldið at lýða á tað, sum umboð fyri fleiri útlendskar oljufyrirtøkur høvdu at greiða frá um teirra virksemi bæði kring heimin og nú eisini við Føroyar. Tankin hjá Statoil aftanfyrir tiltakið var at nýta hetta høvið at bjóða vinnuni og áhugaðum føroyingum at hitta hesi stóru veitarafeløg, í oljuhøpi, nú tey eru í Føroyum, meðan borað verður. Teir trýggir stóru útlendsku veitararnir til boriverkætlanina hjá Statoil, ExxonMobil og Atlantic Petroleum, eru borifelagið Cosl Drilling og so tveir av risunum í aljóða oljuhøpi, Halliburton og Schlumberger/M I Swaco, sum taka sær av flestu av mest týðandi uppgávuunum í sambandi við boring. Føroysk luttøka Tað var Petur Joensen, stjóri í Jarðfeingi, sum legði fyri og greiddi frá krøvunum, sum lógin setir til eitt nú føroyska luttøku í leitivirkseminum. Hann viðgekk, at partar av skipanini eru ikki nóg greiðir og er Jarðfeingi í ferð við at stramma upp uppá mannagongdir, tá tað snýr seg um føroysku luttøkuna í sambandi við oljuleitingina. Umboðini fyri tær trýggjar fyrirtøkurnar gjørdu greitt, at tær royndu at brúka føroyska arbeiðsmegi, vørur og tænastr í tann mun hetta er gjørligt. Víst varð eisini á, at verður fund gjørt, og fleiri brunnar harvið verða boraðir komandi árinum, so fer í nógv størri mun at verða brúkt fyri føroyskum arbeiðsfólki, vørum og tænastrum. Cosl Drilling Boristjórin hjá Cosl Drilling, Jan Bergsholm segði, at fyrirtøkan er sera vitandi um týðningin tað hevur at brúka

føroyingar í arbeiðinum. Tey eru eisini sera væl nøgd við arbeiðið, sum eitt nú føroyskir elektrikarar greiða úr hondum bæði á landgrunninum og eisini umborð á pallum, sum siglt hava úr Kina til Noregs. Her hava føroyskir handverkarar roynst teimum sera væl. Cosl Drilling, sum eigur og rekur eitt stórt tal av ymsum pallum, er í stórari menning í lýtuni og fer at verða brúk fyri nógvum fólki aftrat at manna nýggju systurpallarnar hjá Cosl Pioneer, sum borar á landgrunninum, tá teir fara í drift. Cosl boristjórin, sum hevur verið til arbeiðis á skrivstovuni hjá felagnum í Havn seinastu mánaðirnar og sum fylgir boringini frá Bryggjubakka segði seg annars vóna, at Statoil, ExxonMobil og Atlantic Petroleum fara at finna kolvetni í hesi boringini. Halliburton Eisini talskvinnan fyri Halliburton vísti á, at fyrítøkan leggur sera stóran dent á at brúka lokal fólki, har tey arbeiða kring heimin og segði, at verður fund gjørt í Føroyum, fara tey sjálvsagt at lata upp ein basa her og seta føroyingar í arbeiði. Fyrítøkan hevur 70.000 fólki í arbeiði í 80 londum. Størsta virkseimi hjá fyrítøkuni uttanfyri USA er í Norðurlondum, her serstakliga í Norra og Danmark. 90% av arbeiðsfólkinum kemur frá tí landinum, har tey arbeiða. Halliburton stendur m.a. fyri fleiri av stóru uppgávunum á boripallum. Tá hon varð spurd um móguleikarnar hjá føroyingum at fáa arbeiði hjá Halliburton í Norra segði hon, at hetta er sjálvandi ein móguleiki og best fyri vilja tey verða, sum hava sveinabræv sum t.d. smiðir ella líknandi. Halliburton hevur sera gott samstarv við SOTS, Stavanger Offshore Tekniske Skole, haðani ungdómar kunnu fáa frálæru og eftir tað lærupláss hjá eitt nú Halliburton. Hetta er so eisini ein skúli føroyingar kunnu søkja til. Oljan.fo veit annars, at umrøddi skúli er í ferð við at byggja út samstarv við vinnuskúlar í Føroyum, Íslandi og Grønlandi. Schlumberger Eisini umboð fyri hin amerikanska oljurisan, Schlumberger/M I Swaco greiddu frá teirra virkseimi. Fyrítøkan hevur 110.000 fólki í arbeiði í 85 londum. Fyrítøkan byggir sítt virkseimi á tríggar súlur, nevnliga fólki, teknologi og profitt segði eitt av umboðunum. Fyrítøkan arbeiðir serstakliga við at loysa uppgávur í undirgrundini, har olja er funnin. Tey síggja annars sera ljóst uppá gongdina í eitt nú Norðsjónum eftir mongu stóru fundini, sum eru gjørd. Her verður brúk fyri nógvum fólki eisini. Og eisini her mettu tey, at føroyingar hava móguleiki fyri at leita sær til Noregs at arbeiða hjá teimum, men tá mugu teir eisini hava sveinabræv og neyðugu skeiðini. Statoil John Petersen, fíggarstjóri hjá Statoil, sum stóð á odda fyri kunnandi fundinum, fegnaðist um, at umboð fyri útlendsku veitararnar høvdu leitað sær til Føroya at greiða frá og helt fyri, at Statoil sum fyrstøðufelag leggur alstóran dent á, har tað arbeiðir, at brúka lokala arbeiðsmegi, vørur og tænastr og ger nógv fyri at fáa útlendsku undirveitarar til at gera tað sama. Hetta hevur týdning fyri hetta samfelagið og fyri veitarar av vørum og tænastrum í Føroyum segði hann. Samanumtikið sógdu umboðini fyri útlensku veitararnar, at tey vóru sera væl nøgd við tær vørur og tænastr, sum føroyskar fyrítøkur hava latið í sambandi við boringina á landgrunninum. Mikudagin høvdu so føroyskar fyrítøkur móguleika at hava fund við útlensku stórveitararnar, og eisini her var fult hús. Myndir - Frá tiltakinum, sum Statoil skipaði fyri í Kaffihúsinum týskvøldið. Myndatøka oljan.fo/Jan Müller